

बेसिक शिक्षा मंत्री ने स्कूल का आकस्मिक निरीक्षण किया विद्यालय में साफ-सफाई रखने एवं पठन-पाठन में सुधार लाने के दिये निर्देश

लखनऊ : 12 जुलाई, 2018

प्रदेश की बेसिक शिक्षा राज्यमंत्री (स्वतंत्र प्रभार) श्रीमती अनुपमा जायसवाल ने आज जनपद रायबरेली के विकास खण्ड बछरावां में स्थित प्राथमिक एवं उच्च प्राथमिक विद्यालय सरौरा का औचक निरीक्षण किया। विद्यालय परिसर में बड़ी-बड़ी घासों एवं झाड़ियों को देखकर नाराजगी जाहिर करते हुए उन्हें कटवाने एवं सफाई करवाने के निर्देश दिए। उन्होंने अध्यापकों को समय से विद्यालय में उपस्थित होने तथा छात्रों को अच्छी शिक्षा देने की हिदायत दी।

श्रीमती जायसवाल ने छात्र-छात्राओं एवं अध्यापकों की उपस्थिति पंजिका का भी अवलोकन किया। वह छात्र संख्या से संतुष्ट रहीं परन्तु एक छात्रा के अनुपस्थित होने पर भी रजिस्टर में उपस्थित पाये जाने पर नाराजगी जाहिर करते हुए चेतावनी दी। उन्होंने बच्चों से कहा कि वे रोज स्कूल आयें और जो बच्चा रोज स्कूल आयेगा उसे एक विशेष उपहार दिया जायेगा। एक अध्यापिका अनुपस्थित थी, जिनके बारे में पूछने पर बताया गया कि वह अवकाश पर हैं।

बेसिक शिक्षा मंत्री ने छात्र-छात्राओं के विभिन्न विषयों की कापियों का भी निरीक्षण किया। इनमें अध्यापको द्वारा चेकिंग की जो गलतियां थी उनको इंगित करते हुए अध्यापकों को फटकार लगायीं एवं उसमें सुधार के कड़े निर्देश दिए। उन्होंने विद्यालय में विभिन्न स्थानों पर गंदगी एवं अव्यवस्थित पड़े वर्तनों को देखकर नाराजगी जताई एवं फटकार लगाया।

सूचना अधिकारी- जयेन्द्र सिंह